

महाराष्ट्र शासन
महसूल व वन विभाग
शासन निर्णय क्रमांक: एफएसटी-०२/०८/प्र.क्र.६७/फ-४
मंत्रालय, मुंबई- ४०० ०३२
दिनांक: १९ सप्टेंबर, २०१९

संदर्भ:- प्रधान मुख्य वनसंरक्षक (वन बल प्रमुख), महाराष्ट्र राज्य, नागपूर यांचे पत्र क्र.कक्ष-७(१)/प्रक्र.१५६ (भाग-२)/१२४/१८-१९, दि.६.१०.२०१८ व प्रस्तुत प्रकरणाशी संबंधित सर्व पत्रव्यवहार

प्रस्तावना:

वन विभागाच्या पुनर्रचनेसंदर्भात शासन निर्णय, महसूल व वन विभाग दि. २९.८.१९८३ अन्वये निरनिराळ्या पदांची निर्मिती करण्यात आली. त्यामध्ये उपवनसंरक्षक, मुल्यांकन विभाग, नागपूर यांच्या कार्यालयातील लघुटंकलेखक पदाचा समावेश आहे. सदर पदाची भरती करण्याचे काम प्रचलित पद्धतीने वनसंरक्षक, नागपूर यांच्या स्तरावर सुरु होते. परंतू, सदर पद भरण्यास विलंब होत असल्याने सदर पदासाठी कर्मचाऱ्यांची आवश्यकता लक्षात घेऊन लघुटंकलेखकाचे पदावर श्री. अ.ना.केंडे यांची दि.२१.७.१९८४ पासून रोजंदारीवर नियुक्ती करण्यात आली. तदनंतर दि.१.५.१९८५ पासून महिन्याला एक दिवसाचा खंड देऊन त्यांची सेवा पुढे चालू ठेवण्यात आली. दरम्यान वनसंरक्षक, नागपूर वनवृत्त यांनी दि.२४.४.१९८५ रोजीच्या आदेशान्वये उपवनसंरक्षक, मुल्यांकन यांच्या कार्यालयातील लघुटंकलेखकाचे पद अनुसूचित जमातीच्या उमेदवारामधून भरण्याचे आदेशित केले. त्यानुषंगाने सेवायोजन कार्यालय व समाजकल्याण अधिकारी, नागपूर यांच्याकडून उमेदवारांची मागणी करण्यात आली. प्राप्त यादीतील उमेदवारांना दिनांक ४.२.१९८७ रोजी मुलाखतीस बोलविण्यात आले. सदर मुलाखतीमध्ये लघुटंकलेखक पदाकरीता एक पात्र उमेदवार आढळून आला. तथापि, शासन निर्णय, वित्त विभाग दि ४.९.१९८६ अन्वये रिक्त पदावरील नियुक्तीस बंदी असल्याचे मुख्य वनसंरक्षक (प्रादेशिक), नागपूर यांना दि.४.२.१९८७ अन्वये कळविण्यात आले. त्यामुळे अनुसूचित जमातीच्या उमेदवाराकरीता राखीव असलेले पद सेवायोजन कार्यालयामार्फत भरता आले नाही. त्यामुळे सदर पदासाठी आवश्यक पात्र उमेदवार प्राप्त न झाल्याने श्री.केंडे यांना प्रत्येक महिन्याला एक दिवसांचा खंड या तत्वावर त्यांची सेवा चालू राहिली. परंतू, उपवनसंरक्षक, मुल्यांकन, नागपूर यांच्या कार्यालयातील सदर पद अनुसूचित जमातीकरीता आरक्षित असल्याने श्री.अ.ना.केंडे यांना उपवनसंरक्षक, मुल्यांकन यांच्या दि. २८.८.१९८९ रोजीच्या आदेशाने कामावरून कमी करण्यात आले.

२. श्री.केंडे यांना सेवेतून कमी केल्याने त्यांनी कामगार न्यायालय, नागपूर येथे दाखल केलेल्या यु.एल.पी.ए.७७६/१९८९ च्या अनुषंगाने कामगार न्यायालयाने दि.१६.११.१९८९ रोजी अंतरीम आदेश पारीत करून श्री.केंडे यांना लघुटंकलेखक या पदावर पूर्ववत सामावून घेण्याचे निर्देश दिले. सदर अंतरिम आदेशाविरोधात उपवनसंरक्षक, मुल्यांकन, नागपूर यांनी औद्योगिक न्यायालय, नागपूर येथे दाखल केलेला रिक्हीजन अर्ज क्र.२६६/१९८९ मा.न्यायालयाने खारीज केला आहे. कामगार न्यायालयाचे दि.१६.११.१९८९ चे अंतरीम आदेश व औद्योगिक न्यायालयाच्या दि.१६.१.१९९० च्या आदेशाविरुद्ध शासनाच्या वतीने मा.उच्च न्यायालय, नागपूर येथे दाखल केलेली रिट याचिका क्र.२५३/१९९० मा.न्यायालयाने दिनांक ५.२.१९९० रोजी खारीज केली. तदनंतर श्री. केंडे हे दि.१५.०२.१९९० रोजी लघुटंकलेखक या पदावर रुजू झाले. मा.न्यायालयाच्या या आदेशाविरुद्ध अपील दाखल करणे सुसाध्य नसल्याचे सहायक शासकीय अभियोक्ता, मा.उच्च न्यायालय, नागपूर यांनी दि.२५.७.१९९२ च्या पत्रान्वये कळविले. त्यामुळे उक्त आदेशाविरुद्ध अपील दाखल करण्यात आले नाही.

३. मा.कामगार न्यायालय, युएलपी क्र.७७६/८९ च्या अनुषंगाने दि.१६.०५.१९९८ रोजी अंतिम आदेश पारीत केले. सदर अंतिम आदेशाद्वारे दि.१६.११.१९८९ चे अंतरिम आदेश कायम ठेवून श्री.केंडे यांच्या सेवा नियमित करण्यात याव्यात असे मा. कामगार न्यायालयाने आदेशित केले. त्यानुसार, मा.न्यायालयाच्या आदेशानुसार श्री.अ.ना.केंडे, लघुटंकलेखक यांची सेवा नियमित करण्याचा प्रस्ताव शासनाच्या विचाराधीन होता.

शासन निर्णय:

उपरोक्त पार्श्वभूमी विचारात घेवून, वनसंरक्षक, नागपूर वनवृत्त, नागपूर यांचे कार्यालय येथे लघुटंकलेखकाची मंजूर पदे ६ असून भरतीचे प्रमाण ५०:५० सरळसेवा/पदोन्नती असे आहे. सरळसेवा भरतीत ३ मंजूर पदे असून त्यापैकी १ पद मागासवर्ग उमेदवारांकरीता व २ खुल्या प्रवर्गाकरीता उपलब्ध होतात. सद्यस्थितीत श्री.आर.पी.लिंगायत (अनुसूचित जाती) प्रवर्गातील आहेत. उर्वरित २ पदे खुल्या प्रवर्गासाठी उपलब्ध असून सदर खुल्या प्रवर्गात श्री.अ.ना. केंडे यांच्या सेवा नियमित करण्यास सामान्य प्रशासन विभागाने मान्यता दिली आहे. त्यानुसार, मा.कामगार न्यायालय, युएलपी क्र.७७६/८९ च्या अनुषंगाने दि.१६.०५.१९९८ रोजीच्या अंतिम आदेशानुसार श्री. अ.ना.केंडे यांच्या सेवा लघुटंकलेखक संवर्गातील खुल्या प्रवर्गातील पदावर दि.२१.०७.१९८४ पासून नियमित करण्यास शासनाची मान्यता देण्यात येत आहे.

२. सदर प्रकरणी शासनाचे प्रचलित नियम, अटी व शर्ती व आदेश यांचे अनुपालन करुन पुढील आवश्यक कार्यवाही अपर प्रधान मुख्य वनसंरक्षक (प्रशासन-दुय्यम संवर्ग), महाराष्ट्र राज्य, नागपूर यांनी करावी. तसेच या प्रकरणी कोणतीही प्रशासकीय वा वित्तीय अनियमितता होणार नाही, याची दक्षता घेण्यात यावी.
३. सदर प्रकरण पूर्वोदाहरण म्हणून अन्य प्रकरणी ग्राह्य धरता येणार नाही.
४. सदरचा शासन निर्णय सामान्य प्रशासन विभाग यांच्या अनौपचारिक संदर्भ क्र. १५५/का-१२, दि.२४.४.२०१९ व अनौपचारिक संदर्भ क्र.१२२/१६-ब (सी), दि.२८.५.२०१९ अन्वये प्राप्त सहमतीने व विधी व न्याय विभागाच्या अनौपचारिक संदर्भ क्र.१५१९/II WP/३६९८/१९, दि.२६.८.२०१९ रोजीच्या अभिप्रायास अनुसरुन निर्गमित करण्यात येत आहे.
५. सदर शासन निर्णय महाराष्ट्र शासनाच्या www.maharashtra.gov.in या संकेत स्थळावर उपलब्ध करण्यात आला असून त्याचा सांकेतांक २०१९०९१९१५०५०५०१९ असा आहे. हा आदेश डिजीटल स्वाक्षरीने साक्षांकित करुन काढण्यात येत आहे.

महाराष्ट्राचे राज्यपाल यांचे आदेशानुसार व नावाने.

(बा.सि.शिंदे)

कार्यासन अधिकारी, महसूल व वन विभाग

प्रति,

- १) प्रधान मुख्य वनसंरक्षक (वनबल प्रमुख), महाराष्ट्र राज्य, नागपूर
- २) अपर प्रधान मुख्य वनसंरक्षक (प्रशासन-दुय्यम संवर्ग), महाराष्ट्र राज्य, नागपूर
- ३) महालेखापाल (लेखा परीक्षा / लखा व अनुज्ञेयता), महाराष्ट्र राज्य, मुंबई/नागपूर.
- ४) मुख्य वनसंरक्षक (प्रादेशिक), नागपूर.
- ५) मा.मंत्री (वने) यांचे खाजगी सचिव
- ६) मा. राज्य मंत्री (वने) यांचे खाजगी सचिव
- ७) श्री. अ.ना.केंडे, लघुटंकलेखक यांना अपर प्रधान मुख्य वनसंरक्षक (प्रशासन-दुय्यम संवर्ग), महाराष्ट्र राज्य, नागपूर
- ८) निवड नस्ती, फ-४ कार्यासन, महसूल व वन विभाग, मंत्रालय, मुंबई-३२